

# Agip sett føroying at ráðgeva í oljumálum

Til tess at kunna veita føroyskum fyrítøkum og virkjum eina professionella ráðgeving hevur oljufelagið Agip sett Ólav Gregersen, búskaparfrøðing at taka sær av hesi avbjóðandi uppgávu

## OLJURÁÐGEVING

Jan Müller

1. mai tók Ólavur Gregersen, fyrrverandi leiðari á TK-stovuni, við sum ráðgevi hjá føroysku greinini av stóru algtjóða oljufyrítøkuni Agip, sum hevur røtur sínar í Italia. Endamálið við nýggja starvinum er at ráðgeva føroyskum virkjum og fyrítøkum, sum ætla sær at arbeiða í eini komandi føroyskari oljuvinnu.

Ólavur var við til móttøkuna hjá Agip Faroes Branch, tá felagið alment tók nýggju skrivstovu sína undir Bryggjubakka í Havn í brúk í farnu viku. Umframt hann eru tveir aðir føroyingar knýttir at skrivstovuni, sum heldur til í báðum teimum niðastu hæddunum í fyrrverandi bygninginum hjá felagnum Trygð. Eitt skifti helt oljufelagið Texaco til hølundum, men tá felagið ikki fekk til-lutað nakað leitiloyvi á føroyska landgrunninum, tók felagið seg – í hvussu er fyríbils – úr Føroyum og lat harvið dyrnar upp fyri starvsfeløgnum úr Agip.

Og tað er einki at dylja yvir, at Ólavur Gregersen dámar væl at verða komin inn í hitan hjá einum av teimum stóru oljufeløgnum. Hann heldur tað verða eina stóra og spennandi avbjóðing at skula ráðgeva føroyskum fyrítøkum í oljuspurningum, ikki minst tí hann hesi seinastu árinu nettupp hevur tikist við at ráðgeva føroyskum fyrítøkum, um ikki í oljumálum so kortini innan týðandi vinnuspurningar, sum eisini náttúrliga fara at hoyra inn undir nýggja karmin at ráðgeva í oljuspurningum.

Ólavur Gregersen er 32 ára gamal og hevur útbúgving sum búskaparfrøðingur við sergrein innan algtjóða handil. Hann hevur eisini roynt seg innan føroyskt vinnulív. Eitt nú var hann við til at stovna Tøting í Gøtu og kennir tí fortreytirnar hjá eini føroyskari fyrítøku at arbeiða í samfelagnum. Áðrenn hann fór á TK-stovuna var hann rættiliga virkin í Vinnuhúsinum og kom har at kenna



Høvuðstjórin hjá Agip í Bretlandi, Antonio Iannello, ynskir nýggjasta spíranum á føroysku greinini hjá Agip, Ólavi Gregersen tillukku við nýggja starvinum.

tað føroyska vinnulívið.

– Mær dámdi sera væl á TK-stovuni, so tað var ikki nøkur løtt avgerð at taka av hesum nýggja tilboðnum. Men eg haldi hetta vera eitt sera spennandi starv, hetta at skula royna at hækka færlíkan hjá vinnuni, soleiðis at føroyskar fyrítøkur veruliga fáa ein møguleika at vera við í oljuvinnuni.

Ólavur sigur seg hava fylgt væl við, hvat er hent á oljuøkinum seinastu árinu. Nú verður tað so áhugavert at kunna koma tættari uppá vinnuna og síggja, hvat hendir á hesum øki.

Hann sær fram til at koma at læra nógv, nú nýggja ráðgevingaruppgávan stendur fyri framman. Her verður tað av stórum týðningi at kunna fáa upplýsingar og vitan um oljuvinnu víðari til føroyskar fyrítøkur. Arbeiðið verður bæði ráðgeving til føroyskar fyrítøkur, men tað verður so eisini uppgávan at hjálpa til at skipa fyri skeiðum, seminarum ol.

## Bein aftrat

Ólavur Gregersen heldur oljuvinnuna vera eitt gott høvi hjá føroyska samfelagnum at fáa eitt bein aftrat at standa á. – Tað er eitt sera gott høvi hjá føroysku vinnuni at venja seg við krøv frá útlensku keyparunum, tí tey eru í flestu førum øðrvísi enn krøvini frá føroysku keyparunum.

Hann heldur, at man skal sjálvandi vera sera varin

við ikki at kolrenna føroyska samfelagið, tí er tað eisini umráðandi, at tað eru fólk, sum hava eina heildarmynd av hesi vinnu og sum eisini taka atlit til tey mentanarligu og tær sosialu virðini. – So tá vit tosa um oljuvinnu er tað ikki bara ein spurningur um vinnu men eisini um onnur viðurskifti í samfelagnum.

Fyrsta uppgávan verður at útgreina nærri, hvussu ráðgevingaruppgávan skal skipast og setast í verk. Um ikki so langa tíð verður greitt frá, hvussu tilboðini til føroyskar fyrítøkur verða skipað. Hóast hann skal arbeiða fyri eitt útlenskt oljufelag, so verður uppgávan at fevna um alt vinnulívið, sum so aftur

skal arbeiða saman við øllum oljufeløgnum.

Ólavur Gregersen er nýggjur hjá Agip men hann hevur ta fatan, at talan er um eitt sera professionelt felag, har tú eisini finnur eina sera hugnaliga atmosferu. – Tað er vert at leggja til merkis, at her í lótni eru fleiri føroyingar útlendingar. Tað verður annars

spennandi at arbeiða saman við útlendingum í eini algtjóða fyrítøku og har tú eisini hevur samstarvsfelagar, sum eru føroyingar.



Eyðun Elttør, landsstýrismaður ynskir Ólavi Gregersen tillukku við starvinum.